

राज्यातील स्वयंसेवी संस्थामार्फत चालविण्यात येणाऱ्या शासन मान्य व अनुदान प्राप्त अशासकीय अपंगांच्या कर्मशाळा व संलग्न वसतीगृहे यामध्ये पूर्ण वेळ काम करणाऱ्या शिक्षक (निदेशक) व शिक्षकेत्तर कर्मचाऱ्यांना सेवानिवृत्ती वेतन व उपदान योजना लागू करणेबाबत.

महाराष्ट्र शासन
सामाजिक न्याय व विशेष सहाय्य विभाग,
शासन निर्णय क्रमांक: इडीडी-२०१४/प्र.क्र.५१०/अ.क.१
मादाम कामा मार्ग, हुतात्मा राजगुरु चौक,
मंत्रालय, मुंबई-४०० ०३२
दिनांक :- ११ जुलै, २०१६.

- वाचा:-** १) समाज कल्याण सांस्कृतिक कार्य, क्रिडा व पर्यटन विभाग , शासन निर्णय क्रमांक: इडीडी-१०८१/१७३२७/ सीए-२, दि. ०१ फेब्रुवारी, १९८४.
- २) समाज कल्याण सांस्कृतिक कार्य, क्रिडा व पर्यटन विभाग, शासन निर्णय क्रमांक: इडीडी-१०८८/ के.न.३८/सुधार-२, दि. १०.०८.१९९० व समक्रमांकाचा शासन निर्णय दिनांक.०१/१०/१९९२.
- ३) सामाजिक न्याय सांस्कृतिक कार्य, क्रिडा व विशेष सहाय्य विभाग, शासन निर्णय क्रमांक: इडीडी-१०९९/ प्र.क्र.१३/सुधार-२, दि.२८.०१.२००३.
- ४) सामाजिक न्याय सांस्कृतिक कार्य, क्रिडा व विशेष सहाय्य विभाग, शासन निर्णय क्रमांक: इडीडी-२००३/ प्र.क्र.३४०/भाग-३/सुधार-२, दि.१८.०८.२००४.
- ५) आयुक्त, अपंग कल्याण, महाराष्ट्र राज्य, पुणे यांचे पत्र क्रमांक अकआ/प्र-४/ का.कर्मचारी/ सेनिवे/२०१५-१६/२१६१, दि.१३.०७.२०१५ व दि.११.३.२०१६.

प्रस्तावना:-

सामाजिक न्याय विभागाकडून स्वयंसेवी संस्थांमार्फत चालविण्यात येणाऱ्या अपंगांच्या विशेष शाळा/ कर्मशाळा व संलग्नीत वसतीगृहे यांना शासन मान्यता व अनुदान देण्यात येते. अनुदान प्राप्त शासनमान्य अपंगांच्या विशेष शाळा व संलग्नीत वसतिगृहामध्ये पूर्णवेळ काम करणाऱ्या शिक्षक व शिक्षकेत्तर कर्मचाऱ्यांना दि.१.०२.१९८४ च्या शासन निर्णयान्वये सेवानिवृत्ती वेतन व उपदान योजना लागू करण्यात आलेली आहे. परंतु त्यावेळी अपंगांच्या कर्मशाळा व संलग्न वसतिगृहामधील कर्मचाऱ्यांना १०० टक्के वेतन अनुदान योजना लागू करण्यात आलेली नव्हती. त्यावेळी कर्मशाळा व संलग्न वसतिगृहातील कर्मचाऱ्यांच्या वेतनावर ६६.६६ टक्के शासनामार्फत अनुदान देण्यात येत होते. त्यामुळे या कर्मशाळा व संलग्न वसतिगृहातील कर्मचाऱ्यांना सेवानिवृत्त वेतन व उपदान योजना लागू करण्यात आलेली नव्हती. स्वयंसेवी संस्थांमार्फत चालविण्यात येणाऱ्या अपंगांच्या कर्मशाळा व संलग्नीत वसतिगृहामध्ये काम करणाऱ्या कर्मचाऱ्यांच्या वेतनावर १०० टक्के अनुदान योजना शासन निर्णय दि.१०.८.१९९० रोजी लागू करण्यात आलेली आहे व सुधारीत कर्मचारी आकृतीबंध समक्रमांक शासन निर्णय दि.१.१०.१९९२ अन्वये मंजूर करण्यात आलेला आहे. तेव्हा पासून स्वयंसेवी संस्थामार्फत चालविण्यात येणाऱ्या शासन मान्य व अनुदानित अपंगांच्या कर्मशाळा व संलग्न वसतिगृहातील कर्मचाऱ्यांना अपंगांच्या विशेष शाळा व संलग्नीत वसतिगृहातील कर्मचाऱ्यांप्रमाणे सेवानिवृत्ती वेतन व उपदान योजना लागू करणेबाबत अपंगांच्या

कर्मशाळा व संलग्नीत वसतिगृहातील कर्मचाऱ्यांची व कर्मचारी संघटनांची सातत्याने शासनाकडे मागणी होती. तसेच अपंग कर्मशाळा व संलग्नीत वसतिगृहातील कर्मचाऱ्यांना सेवानिवृत्ती वेतन व उपदान योजना लागू न केल्याने ती लागू करण्याबाबत, मा.उच्च न्यायालय खंडपीठ, औरंगाबाद येथे रिट याचिका क्रमांक ७३९८/२०१४ दाखल होती. या याचिकेवर मा.न्यायालयाने दि.१५.०७.२०१५ च्या आदेशान्वये सहा महिन्यांच्या आत सेवानिवृत्ती वेतन व उपदान योजना लागू करणेबाबत निर्णय घेण्यात यावा असे आदेश निर्गमित केलेले आहेत. या सर्व बाबी विचारात घेऊन सामाजिक न्याय विभागाच्या अखत्यारीतील स्वयंसेवी संस्थांमार्फत चालविण्यात येणाऱ्या शासनमान्य व अनुदानित अशासकीय अपंगांच्या कर्मशाळा व संलग्नीत वसतिगृहामधील पूर्णवेळ काम करणाऱ्या शिक्षक (निदेशक) व शिक्षकेत्तर कर्मचाऱ्यांना सेवानिवृत्ती वेतन व उपदान योजना लागू करणेबाबतचा प्रस्ताव मंत्री मंडळाच्या बैठकीत सादर करण्यात आला. सदर प्रस्तावास मंत्रीमंडळाच्या दिनांक १४/६/२०१६ रोजी झालेल्या बैठकीत मान्यता देण्यात आली आहे. मंत्रीमंडळाने घेतलेल्या निर्णयानुसार स्वयंसेवी संस्थेमार्फत चालविण्यात येणा-या अनुदानित अपंगांच्या विशेष शाळा यांना शासनाच्या दि.१.२.१९८४ च्या शासन निर्णयान्वये महाराष्ट्र नागरी सेवा (निवृत्ती वेतन) नियमावली १९८२ मध्ये अंतर्भूत असलेली सेवा निवृत्ती वेतन योजना व त्या नियमाखालील नियम ११६ प्रमाणे अनुज्ञेय असलेली कुटूंब निवृत्ती वेतन योजना १९६४ लागू करण्यात आलेली आहे. तीच योजना (वेळोवेळी झालेल्या शासन निर्णयातील सुधारणेसह) अपंगांच्या ८६ कर्मशाळा व संलग्न वसतिगृहामधील दि.१.११.२००५ पूर्वी नियुक्त केलेल्या पूर्ण वेळ शिक्षक (निदेशक) व शिक्षकेत्तर कर्मचा-यांना लागू करण्याची बाब शासनाच्या विचाराधीन आहे.

शासन निर्णय :-

राज्यातील सामाजिक न्याय विभागाच्या अखत्यारीतील स्वयंसेवी संस्थेमार्फत चालविण्यात येणा-या अनुदानित अपंगांच्या विशेष शाळा यांना शासनाच्या दि.१.२.१९८४ च्या शासन निर्णयान्वये महाराष्ट्र नागरी सेवा (निवृत्ती वेतन) नियमावली १९८२ मध्ये अंतर्भूत असलेली सेवा निवृत्ती वेतन योजना व त्या नियमाखालील नियम ११६ प्रमाणे अनुज्ञेय असलेली कुटूंब निवृत्ती वेतन योजना १९६४ लागू करण्यात आलेली आहे. त्याचप्रमाणे स्वयंसेवी संस्थेमार्फत चालविण्यात येणा-या अनुदानित अपंगांच्या कर्मशाळेतील कर्मचा-यांना सेवानिवृत्ती वेतन व उपदान योजना लागू करण्यास शासन मान्यता देण्यात येत आहे. ही योजना (वेळोवेळी झालेल्या शासन निर्णयातील सुधारणेसह) दि.१.११.२००५ पूर्वी नियुक्त झालेल्या व १०० टक्के वेतनावर पूर्णवेळ काम करणा-या अपंगांच्या ८६ कर्मशाळा व संलग्न वसतिगृहामधील १०४६ कर्मचा-यांना खालीलप्रमाणे लागू करण्यात येत आहे.

अ) दिनांक १.११.२००५ पूर्वी सेवेत रुजू झालेल्या व शासनाकडून १००% वेतन अनुदान प्राप्त झाले आहे अशा अपंगांच्या कर्मशाळा व संलग्न वसतिगृहातील पूर्णवेळ कार्यरत असणा-या कर्मचा-यांना सेवानिवृत्ती वेतन व उपदान योजनेचा लाभ देण्यात येत आहे.

ब) दिनांक १०.८.१९९० पासून एकूण २०६ कर्मचारी सेवानिवृत्त झाले असून त्यांना जुनी सेवानिवृत्ती व उपदान योजना लागू करण्याकरिता त्वरित सेवानिवृत्ती वेतनासाठी एकूण रुपये ७,९५,९५,४७८/- व उपदानासाठी रुपये २,५७,७३,७०२/- असा एकूण रुपये १०,५३,६९,१८०/- एवढ्या अनावर्ती खर्चास मान्यता देण्यात येत आहे.

क) दिनांक १.११.२००५ नंतर सेवेत आलेल्या पूर्णवेळ कार्यरत आहेत अशा कर्मचा-यांना नवीन अंशदान सेवानिवृत्ती वेतन योजना लागू करण्याकरिता यापुढील सेवानिवृत्ती वेतनासाठी आवर्ती खर्च रु. ४,१९,४०,३००/- एवढ्या अपेक्षित खर्चास मान्यता देण्यात येत आहे.

२. स्वयंसेवी संस्थांमार्फत चालविण्यात येणा-या शासन मान्य व अनुदानित अशासकीय अपंगांच्या कर्मशाळा व संलग्नीत वसतीगृहात दि.१.११.२००५ रोजी किंवा त्यानंतर नियुक्त झालेल्या कर्मचा-यांना वित्त विभाग, शासन निर्णय क्र.अंनियो-१००५/१२६/सेवा-४, दि.३१.१०.२००५ अन्वये लागू केलेली नवीन परिभाषित अंशदान निवृत्ती वेतन योजना त्यामध्ये केलेल्या सुधारणा व फेरफारासह लागू राहिल.

३. कर्मशाळा व संलग्न वसतीगृहातील शिक्षक व शिक्षकेत्तर कर्मचा-यांच्या सेवा निवृत्ती वेतन योजनेसाठी होणारा खर्च हा अपंग शाळेमधील शिक्षक व शिक्षकेत्तर कर्मचारी यांच्या सेवानिवृत्ती वेतनासाठी ज्या लेखाशिर्षाखाली खर्ची टाकण्यात येतो त्याच लेखाशिर्षाखाली खर्ची टाकून मंजूर अनुदानातून भागविण्यात यावा.

४. हा शासन निर्णय मंत्रीमंडळाच्या सहमतीने व वित्त विभागाच्या अनौपचारिक संदर्भ क्रमांक १४४/१५/सेवा-४, दि.१०.११.२०१५ अन्वये निर्गमित करण्यात येत आहे.

५. सदर शासन निर्णय महाराष्ट्र शासनाच्या www.maharashtra.gov.in या संकेत स्थळावर उपलब्ध करण्यात आला असून त्याचा संकेतांक २०१६०७१४१५५१२१५३२२ असा आहे. हा आदेश डिजिटल स्वाक्षरीने साक्षांकित करून निर्गमित करण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(दि. रा. डिंगळे)

उप सचिव, महाराष्ट्र शासन.

प्रति,

- १) मा.मुख्यमंत्री यांचे प्रधान सचिव,
- २) मा.मंत्री / राज्यमंत्री (सा.न्या) यांचे खाजगी सचिव,
- ३) मुख्य सचिव, महाराष्ट्र राज्य,
- ४) सचिव, सा.न्या.व वि.स.विभाग, मंत्रालय, मुंबई,
- ५) आयुक्त, अपंग कल्याण, महाराष्ट्र राज्य, पुणे,
- ६) उप सचिव, अपंग कल्याण-१, सा.न्या.व वि.स.विभाग,
- ७) सर्व प्रोदशिक उपायुक्त, समाज कल्याण विभाग,
- ८) अवर सचिव, अपंग कल्याण-१, सा.न्या.व.वि.स.विभाग,

- ९) महालेखापाल (लेखा व अनुज्ञेयता/ लेखापरीक्षा) महाराष्ट्र -१/२, मुंबई/ नागपूर,
- १०) निवासी लेखा परीक्षा अधिकारी, मुंबई,
- ११) सर्व संबंधीत जिल्हा समाज कल्याण अधिकारी, जिल्हा परिषद,
- १२) सहाय्यक आयुक्त, समाज कल्याण , मुंबई
- १३) सर्व संबंधीत जिल्हा कोषागार अधिकारी,
- १४) सर्व संबंधीत स्वयंसेवी संस्था,
- १५) निवड नस्ती (अ.क.१).